

اخبار اُمت

غزہ سے انخلا: وسیع تر اسرائیل کا خواب؟

عبدالغفار عزیز^o

۲۵ کلومیٹر لمبی اور ۶ سے ۱۱ کلومیٹر تک چوڑی غزہ کی پٹی فلسطینی سرزمین کا صرف ۵.۵ فی صد بنتی ہے۔ اس کا کل رقبہ ۳۶۵ مربع کلومیٹر ہے اور یہاں ۱۴ لاکھ فلسطینی رہتے ہیں۔ ۲ ہزار ۹ سو افرادی مربع کلومیٹر آبادی کی کثافت دنیا میں سب سے زیادہ ہے۔ ان کی اکثریت خطِ غربت سے نیچے زندگی گزارتی ہے اور ان کی روزانہ آمدنی تقریباً دو ڈالر ہے۔ ۳۸ سال پہلے ۱۹۶۷ء میں اسرائیل نے غزہ پر قبضہ کیا، یہاں بھی یہودی بستیاں تعمیر کرنا شروع کر دیں اور دنیا بھر کی مخالفت کے باوجود ان میں اضافہ کرتا چلا گیا۔ ۲۱ بستیوں کے علاوہ فوج کی کئی چھاؤنیاں اور حفاظتی پٹیاں قائم کی گئیں۔ یہاں تک کہ غزہ کا ۵۸ فی صد علاقہ اسرائیلیوں کے زیرِ تصرف آ گیا۔

ان یہودی بستیوں میں اگست ۲۰۰۳ء کے اعداد و شمار کے مطابق ۷ ہزار ۳ سو یہودی آبادکار رہتے تھے۔ ۱۴ لاکھ فلسطینیوں کے سمندر میں صرف ۷ ہزار ۳ سو یہودی آبادکار اور ان کی حفاظت کے لیے ہر طرح کے امریکی اور اسرائیلی اسلحے سے لیس ہزاروں یہودی فوجی۔ جنرل (ر) شارون جب اپوزیشن میں تھا تو اس نے بڑھتے ہوئے فلسطینی شہادتوں کو روکنے میں ناکام اسرائیلی حکومت سے کہا: ”انہیں روک نہیں سکتے تو اقتدار چھوڑ دو، میں برسرِ اقتدار

o ڈائریکٹر امور خارجہ، جماعت اسلامی پاکستان

آ کر ۱۰۰ دن کے اندر اندر تحریک انتفاضہ ختم کر کے دکھاؤں گا۔“ خوف زدہ صہیونی عوام نے جنرل شارون کو وزیر اعظم بنا دیا اس نے سفاکیت و خون ریزی کے اگلے پچھلے تمام ریکارڈ توڑ دیے لیکن فلسطینی عوام کی تحریک مزاحمت و آزادی کو نہیں کچل سکا۔

ہر قتل عام اور فوج کشی، فلسطینی عوام کے عزم و ہمت میں مزید اضافے کا سبب بنی اور بالآخر خون آشام شارون نے اعلان کیا: ”میں امن کا پیغام لے کر آیا ہوں اور میرا ایمان ہے کہ فلسطینی اور اسرائیلی ساتھ ساتھ رہ سکتے ہیں۔“ اس نے ۱۸ دسمبر ۲۰۰۳ء کو اعلان کیا کہ وہ غزہ کی پٹی سے مکمل اور مغربی کنارے کے شمال میں چار یہودی بستیوں سے ایک طرفہ انخلا کر دے گا۔ تب سے لے کر اب تک اس اعلان پر بہت لے دے ہوئی، دنیا بھر میں اس یہودی قربانی اور امن پسندی کا ڈھول پیٹا گیا۔ مختلف یہودی تنظیموں کی طرف سے اس کی شدید مخالفت کی گئی۔ انخلا سے ہفتہ بھر پہلے شارون کے وزیر اور سابق اسرائیلی وزیر اعظم نین یاہو احتجاجاً مستعفی ہو گئے۔ انخلا کے وقت یہودی آبادکاروں اور اسرائیلی فوجیوں کے درمیان ہاتھ پائی اور تصادم کے مزاحیہ ڈرامے پیش کیے گئے، جن میں فلسطینی بچوں پر گولیوں اور راکٹوں کی اندھا دھند بارش کرنے والے دسیوں سورما فوجی ایک ایک یہودی آبادکار پر بمشکل قابو پاتے دکھائے گئے اور غزہ سے انخلا کا عمل اسرائیلی ریڈیو سے نشر ہونے والے شارون کے ان الفاظ کی گونج میں تکمیل کی جانب بڑھا کہ ”ہم ہمیشہ ہمیشہ کے لیے غزہ سے چمٹے نہیں رہ سکتے، وہاں ۱۰ لاکھ سے زیادہ فلسطینی گنجان آباد مہاجر بستیوں میں رہتے ہیں..... بھوک اور مایوسی کے عالم میں ان کے دلوں میں پائی جانے والی نفرت دن بدن بڑھتی جا رہی ہے اور انھیں اُفتق میں اُمید کی کوئی کرن دکھائی نہیں دیتی..... یہودی بستیاں خالی ہوتے دیکھ کر کلچر منہ کو آتا ہے لیکن بلاشک و شبہ قیام امن کی راہ پر یہ بہترین ممکنہ قدم ہے۔ اسرائیلی عوام مجھ پر اعتماد کریں، خطرات کے باوجود یہ ان کی سلامتی کے لیے بہترین اقدام ثابت ہوگا..... اب دنیا فلسطینی جواب کی منتظر ہے۔ ہم دوستی کے لیے بڑھنے والے ہر ہاتھ کو زیتون کی شاخ پیش کریں گے۔“ یہی جنرل شارون اس سے پہلے غزہ کے بارے میں کہا کرتا تھا: ”غزہ میں موجود یہودی بستیاں اسرائیلی سلامتی پلان کا ناگزیر حصہ ہیں۔ ان کا مستقبل ہمارے لیے تل ابیب (القدس) کے مستقبل کی حیثیت رکھتا ہے۔“

اس سرتاسر تبدیلی کی حقیقت کیا ہے؟ ناجائز اسرائیلی ریاست کی تاریخ میں یہ اہم ترین واقعہ ہے جس کے انتہائی دور رس اثرات مرتب ہوں گے۔ حماس اور دیگر جہادی تنظیمیں ہی نہیں خود اسرائیلی اخبارات بھی اسے اسرائیل کی شکست فاش کا عنوان دے رہے ہیں۔ روزنامہ ہآرتس (بڑا عبرانی اخبار) نے ۱۴ اگست ۲۰۰۵ء کے شمارے میں ”تسانی بریل“ کا ایک مضمون شائع کیا جس کا عنوان ہے: ”اسرائیلی امپائر کا اختتام“۔ اس میں وہ کہتا ہے: ”کل سے غزہ کے یہودی آبادکار اپنا یہ لقب کھودیں گے، کل کے بعد وہ آبادکار نہیں اجنبی حملہ آور اور نافرمان باغی کہلائیں گے، انھیں آبادکاری کا کوئی تمغہ یا انعام نہیں ملے گا بلکہ انھیں زبردستی ان جگہوں سے نکال دیا جائے گا جہاں انھیں شروع ہی سے نہیں ہونا چاہیے تھا..... وہ وہاں سے اس لیے نکالے جائیں گے کیونکہ اسرائیلی امپائر اب پہلے کی طرح ان کی حفاظت کے قابل نہیں رہی۔“

ہآرتس کے سیاسی مراسلہ نگار ”الوف بن“ نے لکھا کہ ”فلسطینی عوام نے اسرائیلیوں کو کاری داغ لگایا ہے اور انھیں یہ باور کروا دیا ہے کہ آبادکاری کا منصوبہ بے فائدہ تھا۔ ان سے یہ اعتراف کروا لیا ہے کہ طاقت کا استعمال ادھورے اور محدود نتائج ہی دے سکتا ہے۔ اکثر اسرائیلیوں پر جن میں خود وزیراعظم اریئیل شارون بھی شامل ہے، یہ امر واضح ہے کہ ”پہلے غزہ“ کا مطلب ”صرف غزہ“ ہی نہیں بلکہ اب مغربی کنارے کی یہودی بستیوں سے بھی وسیع پیمانے پر انخلا کرنا ہوگا۔“

حماس کے ایک اہم رہنما محمود الزہار نے غزہ سے اپنے ایک انٹرویو میں کہا کہ: ”اسرائیلی انخلا کا اکلوتا سبب کہ جس سے ہمیں یہ تاریخی فتح حاصل ہوئی، ہمارا جہاد اور مزاحمت ہے۔ حماس نے شروع ہی میں کہا تھا کہ مزاحمت ہی راہِ نجات ہے اور وقت نے اس موقف کی صحت پر مہر تصدیق ثبت کر دی ہے۔ کوئی شخص یہ نہیں کہہ سکتا کہ یہ انخلا شارون کا کسی پر کوئی احسان ہے۔ یہ انخلا ناجائز عبرانی ریاست کا غرور خاک میں ملانے والی شکست فاش ہے۔ اس انخلا کی کوئی بھی اور تفسیر، حقائق کو مسخ کرنا ہوگا۔ عبرانی ریاست تحریک مزاحمت کے القسام راکٹوں، سرنگوں کے ذریعے بارودی حملوں اور شہادت کی کارروائیوں کا کوئی توڑ نہیں نکال سکی۔“

جب ان سے پوچھا گیا کہ کیا غزہ سے صہیونی انخلا کے بعد بھی حماس اپنی کارروائیاں جاری رکھے گی؟ تو محمود الزہار نے کہا: ”ہمارا ہدف صرف غزہ کی پٹی آزاد کروانا نہیں، نہ صرف مغربی

کنارے کی آزادی ہی ہے اور نہ صرف القدس کی بلکہ پوری کی پوری مقبوضہ سرزمین کی آزادی ہے۔ اس کے پہلے مرحلے میں ہم ان علاقوں کی آزادی پر زور دے رہے ہیں جو ۱۹۶۷ء میں غصب کیے گئے۔ غزہ کے بعد ہم اپنی جدوجہد کا مرکز مغربی کنارے کو بنائیں گے اور غزہ میں کی جانے والی ہماری کارروائیاں مغربی کنارے میں اور بھی زیادہ اثر انگیز اور صہیونی استعمار کے لیے زیادہ تکلیف دہ ہوں گی۔“

الفتح کے مرکزی رہنما ہانی الحسن نے بھی بعینہ انھی خیالات کا اظہار کیا اور کہا کہ ”اسرائیلی انخلا ایک اہم ترین قومی کارنامہ اور فلسطینی شہداء، قیدیوں اور مجاہدوں کی قربانیوں کا ثمر ہے۔ یہ کسی کا ہم پر احسان نہیں، فلسطینی عوام کی بے مثال قربانیوں اور صبر و ثبات کا نتیجہ ہے۔“ انھوں نے فلسطینی عوام میں اتحاد و تعاون کی ضرورت پر زور دیتے ہوئے کہا کہ ”غزہ سے انخلا ایک آزاد فلسطینی ریاست کے قیام کا نقطہ آغاز ثابت ہو سکتا ہے، جس کا دارالحکومت القدس ہوگا۔“ یہ اور اس طرح کے سیکڑوں بیانات اور تجزیے ہیں جو اس اہم حقیقت کی نشان دہی کرتے ہیں کہ ”یہودی انخلا بھڑوں کے چھتے سے نجات پانے کی نمایاں ترین کوشش ہے۔“ (تیونکی اخبار الشروق، ۱۶ اگست ۲۰۰۵ء)

درپیش چیلنج

عبرانی ریاست کی تاریخ کے اس منفرد اور اکلوتے واقعے کے بعد ابھی مزید کئی چیلنج درپیش ہیں۔ اگرچہ مغربی کنارے کے جنین کیپ کے گرد و نواح میں واقع چار بستیوں سے بھی انخلا کیا جا رہا ہے جس کا منطقی انجام پورے مغربی کنارے سے انخلا ہونا چاہیے لیکن فی الحال یہ خطرہ موجود ہے کہ مغربی کنارے سے نکلنے کے بجائے وہاں مزید یہودیوں کو لایا جائے اور اس پر اپنا قبضہ مستحکم کیا جائے۔ اگر ایسا ہوا تو اس سے نہ صرف انخلا کا عمل ادھورا رہے گا بلکہ فلسطینیوں پر مظالم اور ان کی جوابی کارروائیوں میں بھی یقینی اضافہ ہوگا۔

غزہ کی پٹی سے انخلا کے باوجود اس کی تمام سرحدیں زمینی و آبی گزرگاہیں اور فضائیں اسرائیلی کنٹرول میں رہیں گی۔ فلسطین کے جنوب مغرب میں واقع اس پٹی کی اکلومیٹر لمبی سرحد مصر

سے ملتی ہے، ۵۱ کلومیٹر سرحد مقبوضہ علاقوں سے ملتی ہے اور ۲۵ کلومیٹر بحر متوسط کا ساحلی علاقہ ہے۔ ان چہار اطراف میں اسرائیلی فوجیں ہوں گی جو غزہ سے آنے یا وہاں جانے والے ہر شخص اور ساز و سامان کی آمد و رفت کنٹرول کریں گی۔

پوری پٹی کے چار بڑے شہر ہیں۔ پرانا ساحلی شہر ”غزہ“ ہے جس کی بندرگاہ تباہ کر دی گئی ہے اور مصر کی یہ پیش کش مسترد کر دی گئی ہے کہ وہ اس بندرگاہ کی تعمیر نو میں مدد دے۔ دوسرا قدیم شہر ”رفح“ ہے جس کا انٹرنیشنل ایئر پورٹ بند کر دیا گیا ہے۔ فتح اسلامی کے بعد تعمیر ہونے والے دو بڑے شہر ”دیرالبح“ اور ”خان یونس“ ہیں جن میں بڑی تعداد میں پائے جانے والے فلسطینی بے روزگاروں کے لیے کوئی بڑا منصوبہ شروع کرنے کی اجازت نہیں دی گئی۔ یوں اس بات کی پوری کوشش کی جا رہی ہے کہ غزہ سے انخلا کے بعد اس کا مکمل اقتصادی محاصرہ کر دیا جائے۔ غزہ کے مختلف علاقوں سے بڑی تعداد میں فلسطینی دیہاڑی دار دیگر مقبوضہ علاقوں میں مزدوری کے لیے جایا کرتے تھے، سیکورٹی کے نام پر انہیں بھی محصور کر دیا جائے اور اس طرح ایک طرف تو غزہ سے نکل کر فلسطینیوں کے آئے دن کے حملوں سے خود کو محفوظ کر لیا جائے اور دوسری طرف پوری پٹی کو ایک بڑے جیل خانے میں بدل دیا جائے۔

جنرل شارون اور امریکی انتظامیہ دنیا کو یہ تاثر دے رہے ہیں کہ غزہ سے انخلا صہیونی ریاست کا بہت جرأت مندانہ اقدام اور بہت بڑی قربانی ہے، اب گیند فلسطینیوں کی کورٹ میں ہے اور شارون کے الفاظ میں: ”اب دنیا فلسطینی جواب کی منتظر ہے“، یعنی ہماری اس قربانی کے جواب میں فلسطینی اتھارٹی دہشت گردی اور دہشت گردوں کا خاتمہ کرے۔ محمود عباس کی بنیادی خوبی ہی یہ گردانی جاتی ہے کہ وہ انہاء عسکرۃ الانتفاضہ (انتفاضہ تحریک سے عسکریت کا خاتمہ) کے فلسفے پر یقین رکھتے ہیں۔ اگر اس حساس موڑ پر انہوں نے جنرل شارون اور صدر بئش کے دباؤ میں آتے ہوئے اس کامیابی کے اصل ہیروؤں کے خلاف اقدامات کیے تو یہ سب کے لیے ایک بڑی بد قسمتی ہوگی۔

انخلا کے عین دوران شارون کا یہ بیان بہت اہم تھا کہ ”اب ہم عرب دنیا سے تعلقات قائم کرنے کے بہت قریب ہیں“۔ عرب دنیا سے تعلقات کا ایک اہم مرحلہ اوسلو معاہدے کے بعد

دیکھنے کو آیا تھا۔ جب کہا گیا کہ ”خود فلسطینیوں نے اسرائیل سے صلح کر لی ہے تو ہم کیوں نہ کریں“۔ اب ایک بار پھر یہی فریب دیا جا رہا ہے کہ ایک آزاد فلسطینی ریاست کی بنیاد رکھ دی گئی ہے۔ اب جب کہ اسرائیلیوں نے فلسطینیوں کا الگ وطن تسلیم کر لیا ہے تو ہم جو اب اسرائیل کا وجود تسلیم کیوں نہ کریں۔ حکومت پاکستان نے بھی بیان دیا ہے کہ ”آزاد فلسطینی ریاست کے قیام کی راہ ہموار ہو گئی ہے جس کا دار الحکومت القدس ہو اور جو امن کے ساتھ اسرائیل کے ساتھ رہ سکے“۔ وزارت خارجہ کے ترجمان نے کہا کہ ”پاکستان نے ایسے مثبت اقدامات کی حمایت کی ہے جس کے نتیجے میں مسئلہ فلسطین کا منصفانہ حل برآمد ہو سکے“۔ اس بیان میں ”مسئلہ فلسطین کا منصفانہ حل“ اور ”فلسطینی ریاست کا اسرائیل کے ساتھ امن سے رہنا“ قابل غور ہیں۔

ایک اور بڑا چیلنج خود فلسطینی اتھارٹی پر کرپشن کے سابقہ واضح الزامات کے تناظر میں غزہ کے خالی کیے جانے والے علاقوں کو مزید شخصی اور تنظیمی کرپشن سے محفوظ رکھنا ہے۔ ایک مفلوک الحال بے روزگار و محروم معاشرے میں آزاد ہونے والے علاقوں کو کسی نزاع کا باعث بننے سے بچانا ہے۔ اگر مکمل ایمان داری اور احساس امانت و ذمہ داری سے ان علاقوں کو معاشرے کی فلاح اور قوم کی خدمت کے لیے وقف کر دیا گیا تو یہ نہ صرف ایک آزمائش میں سرخروئی ہوگی بلکہ تعمیر مستقبل کے لیے ایک مضبوط بنیاد ثابت ہوگی۔

ان چیلنجوں سے فلسطینی قوم اور امت مسلمہ کیونکر نمٹتی ہے یہ آنے والا وقت بتائے گا لیکن ایک حقیقت سب کو نوشتہ دیوار دکھائی دیتی ہے کہ وسیع تر اسرائیل اور فرات سے نیل تک اسرائیل قائم کرنے کا خواب فلسطینی بچوں اور پتھر بردار نسل نے بری طرح پریشان کر دیا ہے۔ پہلے جنوبی لبنان سے فرار ہوئے اور اب غزہ اور مغربی کنارے کی چار یہودی بستیوں سے آئندہ پورے مغربی کنارے سے بیت المقدس سے اور..... یقیناً یہ سب فلسطینی شہدا کے خون لاکھوں افراد کی مسلسل قربانیوں اور جہاد ہی کا ثمر ہے۔